

ரத்னா

"சிவந்தி"



JAS M.F.

செ.நா.வ

NSS

102931

வாழ் வில்

சி. என். அண்ணாதுரை

அவனாசி பதிப்பகம்
5, பிளாக்கில் ரோடு, மவுண்ட் ரோடு,
சென்னை-2.

விலை அரை 3

அவனாகி வெளியீடு : 3

முதல் பதிப்பு : மார்ச்சு 1955

Shanbhaga Vadivambigai Press, Madras-12.

வாழ் வில்.....

வறுமை, எத்தகைய கோலத்தைத் தாழுடியும் என்பதை எடுத்துக் காட்டவே, அந்த மூதாட்டி விட்டு வைக்கப்பட்டிருக்கக்கூடும்! காலதேவன் எத்தனையோ வண்ண மலர்களை, அழகான அரும்புகளைக்கூட அழித்தொழித்தவிட்டு, இந்த 'எலும்புக் கூடு' உழல அனுமதிப்பதற்கு வேறு என்ன காரணம் இருக்க முடியும்! வெறும் சருகு! அதற்குக் காலும், கையும், கண்ணும், அம்மட்டோ, பாழும் வயிறும் !!

அந்தக் காய்ந்த வயிறுக்கு யாராவது 'புண்யவதி' புளித்த கஞ்சி தந்துவிட்டால், பெரிய விருந்துதான் !! விருந்து, இரண்டு நாளைக்கு ஒரு தடவை கிடைக்கும் புண்யவதியை அவள் புருஷன் கொடுமைப் படுத்தா திருந்தால் !!

மற்ற நாட்களில், தண்ணீர், காற்று அதிகமாக ஏற்றுக் கொள்ளவும் கிழவிக்குச் சக்தி இல்லை—பட்டினியோடு நீண்டகாலமாகப் பழகிவிட்டதால்! கிழவியின் கண்களிலே, நீர் வருவது நின்று, நெடுநாட்களாகிவிட்டன !

இரண்டு, குழிகள்! அவ்வளவுதான்! கண்களாகத் தான் அவை முன்பு இருந்தன !

மைகூடத் தீட்டி அழகு பார்த்ததுண்டு—ஆனால் அது, ஐம்பது ஆண்டுகளுக்கு முன்பு — 'அவர்' இருந்தபோது.

அவர் தந்த செல்வம் 'அக்கரை' சென்று ஆண்டு இருபதுக்கு மேலாகி விட்டன — அரும்பு மீசைக்காரைகச் சென்றான் — அன்னை அப்போது அழ முடிந்தது — இப்போது? அதற்கும் சக்தி வேண்டாமே, இல்லை!

துக்கம்—ஏக்கம்!

நிலைத்துவிட்ட திகைப்பு!

தாதித்திரத்தின் கடைசிக் கட்டம்!!

இவைகளின் 'நடமாடும்' உருவம், அந்த மூதாட்டி கிழவியைக் கண்டால், "ஐயோ பாவம்!" என்று பரிதாபம் பேசிய காலம்கூட மடிந்து போய்விட்டது— எத்தனை நாளைக்குத்தான், பரிதாபச் சிந்து பாடியபடி இருக்கமுடியும்!!

மலையின் கெம்பிரம் — மதியின் அழகொளி — மேகக் கூட்டத்தின் மோகனம் — இவைப்பற்றியே, பேசிக்கொண்டும், ரசித்துக்கொண்டும், சதா சர்வ காலமும் இருக்க முடிவதில்லையே, இந்தச் சஞ்சல மூட்டையைப்பற்றியா, சிந்தனையை எப்போதும் செலவிட்டபடி இருக்கமுடியும்!

'பாட்டியம்மா' 'பாட்டி' ஆகி, பிறகு 'கிழவி' யாகி பிறகு 'ஏ! யாரது!' ஆகி, பிறகு 'போ! போ!' என்றுகி, பிறகு, 'இதேதடாதொல்லீ' என்றுகி, 'பெரிய சனியன்' என்றுகி, 'பிசின், இலேசில் விடாது' என்றுகி இப்போது, கவனிப்பார், கவலைப்படுவாரற்ற ஓர் உருவமாகிவிட்ட நிலை!!

சுவரிலே இருக்கும் சித்திரத்தோடு யார் பேசுகிறார்கள்!

ஆனால், கிழவியோ, யார் கிடைத்தாலும் விடுவதில்லை!

பசி—பட்டினி--இதைக் கூறவா? அல்ல, அல்ல! யார் போவது.....அப்பா.....அடி அம்மா.....அலமேலா..... ஆண்டியப்பனா.....யாரடாப்பா.....

நான்தான்.....என்ன, என்ன..... வீட்டுக்குப் போ.....வள்ளி இருக்கா தண்ணி கொடுப்பா.....

ஆண்டியப்பன் தாலா....டே அப்பா! எனக்குத் தண்ணியும் வேணும், சோறும் வேணும், சொக்கி கூழ்

கொடுத்தா; போதும்.....ஒரு கடுதாசி எழுதிக் கொடுதா அப்பா.....கோடித் தெரு கோபாலன், 'அக்கரை' போறாமே' அவனிடம் கொடுத்தனுப்ப னும்.....வாடா அப்பா.....புண்யம்டா உனக்கு..... ஒரு நாலுவரி எழுதிக் கொடு.....

ஆண்டியப்பனுக்குக் கிழவி கூறப்போவது தெரியும்—அவன் சென்று விட்டான், வேகமாக—'வேறே வேலை கிடையாது இந்தப் பைத்தியத்துக்கு' என்று முணுமுணுத்தபடி.

எதிரிலேயும், பக்கவாட்டங்களிலும் தடவிப் பார்த்தப் பார்த்து, ஒரு உருவமும் கையில் தட்டுப் படாததல், கிழவிக்கு அவன் போய்விட்டான் என்பது தெரிந்தது. என்ன அவசரமான வேலையோ பாவம்!—என்ற எண்ணம் கிழவிக்கு—கோபமல்ல!

கோபம், குடிபுக, அந்த மூதாட்டியின் நெஞ்சிலே இடம் ஏது! சோகம் கப்பிக்கொண்டிருந்தது!!

'அக்கரை' யில் மூதாட்டியின் மணி!!

இங்கு இந்த எலும்புக் கூடு!!

இடையே, நாடு, காடு, மலை, வனம், வரைந்திரம், கடல்!!

எண்ணம், விநாடியிலே எதையும் தாண்டும், எலும்புக்கூடு. எங்கே அந்தச் சக்தியைப் பெறுவது! புதைகுழிக்குச் செல்லவே சக்தியில்லை!

யாராவது கிடைக்கமாட்டார்களா, என்று தேடித் தேடி அலுத்துப்போய், தன்குடிசையில் போய்ச் சுருண்டு விழுந்துவிடுவது வாடிக்கை.

சொந்தக் குடிசைதான்!!

அது வேறு யாருக்கு வேண்டும்?—அதனால் கிழவியிடமே, இருந்தது!

சரிந்துபோன சுவர்—பிய்ந்துபோன கூரை—
அதன் நிலைமையும் கிழவியின் கோலமும் ஒரேவிதம்.

அக்கரையில், 'மணி'—'மார்க்' ஆகி; மாதா
கோவில் தோட்டத்தில் வேலைசெய்து ஒடிந்துபோய்,
பிறகு 'உல்லாச உலகுக்கு'க் கயவன் ஒருவனால் இழுத்
துச் செல்லப்பட்டு, கள்ளாகி, அடிபட்டு, உதைபட்டு,
செத்தம் போய் விட்டான்.

முதாட்டிக்கோ, 'மணி' மனிகைக் கடை வைத்
திருக்கிறோ. பலர்த்தோட்டத்தில் வேலை பார்க்
கிறோ, மாடுமனை மனைவியோடு சுகமாக இருக்
கிறோ—எவ்வீதம் இருக்கிறோ, என்று எண்ணம்.
நல்லவிதமாகத்தான் இருப்பான் என்ற எண்ணம்—
நல்லவிதமாக இருக்கவேண்டும் என்றுதானே தாய்
உள்ளம் எண்ணமுடியும், அதனால்!

பாவிப்பய, ஒரு காலணைக் கடுதாசி போடக்
கூடாதா, என்று, எண்ணி எண்ணி கிழவி ஏக்கம்
பிடித்தலைவது கண்டு, முதலில் பலர் சமாதானம்
கூறிப்பார்த்தனர்—காட்டுவிலை முக்காலணை கூட ஆகி
விட்டது—'பாவிப் பயமகன்' காலணைக் கடுதாசி
போட்ட பாடில்லை—சமாதானம் கூறுவதைக் கூட
மற்றவர்கள் நிறுத்திக் கொண்டனர்—கிழவியோ,
'அக்கரை' போகிறவர்களிடமெல்லாம், கடுதாசி,
கொடுத்தனுப்புவதை நிறுத்தவில்லை. சிரஞ்சீவி
மணிக்கு.....என்று துவங்கி முத்தம்மா என்று
முடியும் அந்தக் கடிதம் ஒவ்வொன்றும், எவ்வளவு
கன்னெஞ்சத்தையும் கரைத்துவிடும்—அவன்தான்
கல்லறை சென்றுவிட்டானே—பலன் என்ன கிடைக்
கும்!

ஓயாமல் கடிதங்கள்!

அந்தக் கிராமமும் அடிக்கடி, 'அக்கரை' க்கு,
'அரும்பு மீசைகளை' அனுப்பியபடி இருந்தது.

நஞ்சை இருந்தது—புஞ்சையும் உண்டு! கரும்பு பயிராகும், கால்வாய் பாசனம் உண்டு—ஆனால் அவ்வளவும், நாலைந்து பெரியபுள்ளிகளுக்குச் சொந்தம்—அவர்களோ நாடாளும் நாயகர்கள் வரிசையில் இருந்தவர்கள்—எனவே தலை நகரில் வசித்து வந்தனர்.

அரும்பு மீசைகள், அக்கரை சென்று ஐந்தாறு ஆண்டு பாடுபட்டால் ஆயிரம் ஐந்துறு மீதம்பிடித்து, அரையோ காலோ ஏகர் வாங்கி, பிறகு ஏதோ கால் வயிற்றுக் கஞ்சிக்குக் குறைவில்லாமல் வாழலாம் என்று ஆசைப்பட்டுத்தான் சென்றனர்!

அவ்விதம் சென்றவர்களிலே ஒருவன் தான் மணி.

மணி, என்பது செல்லப் பெயர்—ரூமுப் பெயர் சிவசுப்பிரமணியம்!

'அவர்' இருந்தால் ஆயிரம் ஆயிரமாகக் கொட்டிக் கொடுத்தாலும் உன்னை 'அக்கரை' க்கு அனுப்ப மாட்டார் என்று கூறிக் கதறி, பிறகு மணியின் நெற்றியிலே பிள்ளையார் கோயில் ஐயர் கொடுத்த (ஒரு அணுவுக்கு!) விபூதியைத் தடவி, ஆயிரம் தெய்வங்களை வேண்டிக் கொண்டு, விடை கொடுத்தனுப்பினார் கிழவி.

எப்போதாவது கொஞ்சம் 'போடும்' வழக்கம் உண்டு, மணிக்கு!

அக்கரை சென்றதும், அந்த ரகமானவர்களின் 'நேசம்' அதிகமாகி, 'போடுவது' வேகமாக வளர்ந்தது—அது அவனைப் படாத பாடு படுத்தி விட்டது—கல்லறை அவனை அழைத்தக் கொண்டது.

கிழவிக்குத் தன் 'மகன்' அக்கரையில் இருப்பதாக நினைப்பு.

'யாரிட்ட தீவினையோ, என்னை அவன் மறந்து விட்டான்' என்று எண்ணி வருந்தினாள்.

ஆயிரம் தெய்வங்களை மறுபடியும் மறுபடியும் வேண்டிக் கொண்டாள்—தெய்வங்களுக்கு, இதுதான வேலை!—ஒரு திருவிழா முடிந்ததும் மற்றோர் திருவிழாவுக்குத் தங்களைத் தயாராக்கிக் கொள்வதற்கே காலம்போதவில்லை—அக்கரை சென்றவன் மனதிலே புகுந்து, இந்த 'ஐயோபாவ' த்தின் மீது பாசம் ஏற்படச் செய்யவா நேரம் கிடைக்கும்! அதிலும் கடல்கடந்து செல்லவேண்டும்!

அந்தக் கிராமத்துக்கு பெரிய பட்டினங்களெல்லாம் பொருமைப்படக் கூடிய பெயர் இருந்தது—பொன்னூர்!!

ஜல்லடை போட்டுச் சலித்தெடுத்தால்கூட ஒரு குண்டுமணி பொன்னும் கிடைக்காத பட்டிக்காடு!—அதாவது பிள்ளையார்கோயில் சாயிவீடு தவிர! ஐயர் வீட்டிலே 'சோதனை' யிடத் துணிவு கொண்ட 'பாவி'கள் உண்டா! மற்ற இடங்களிலே குண்டுமணி அளவு தங்கம்கூடக் கிடையாது—பெயர் மட்டும் பொன்னூர்!

பொன்னூருக்குப் பூர்வீகப் பெருமைகள் கூட உண்டு!

சீதாபிராட்டியாரை மயக்கிய மாயமான் ஓடிவந்த போது கிளம்பிய 'தூசி' அங்கு படிந்ததால் பொன்மயமாகி விட்டதாம் அந்த ஊர்!

மாரி கோயில் திருவிழாவின் போது ஆடுவெட்டி ஆண்டியப்பன், கதை படிப்பான். அப்படிப்பட்ட பொன்னூர் அக்கரைச் சீமைக்குக் கூலிகளை அனுப்பும் 'பாச்யம்' பெற்றுவிட்டது—அந்தத் தொகுதியிலே வெற்றி பெற்ற எம். எல். ஏ. கூட, கடல் கடந்த இந்தியர் பாதுகாப்புக் கமிட்டியில் ஓர் உறுப்பினர்—கமிட்டி கூடும்போது நாளொன்றுக்குப் பதினெட்டு ரூபாய் 'படி'ச் செலவு கூடப் பெற்று வந்தார். 'அக்கரை'ச் சீமைக்கு 'அருப்பு மீசை' கிளம்பும் போதெல்லாம், கண்ணீரும் கம்பலையுமாகக் கிழங்கள் கூடிக்கூடிப் பேசும்.

போனதும் கடுதாசி போடுகிறேன் !

வீணு, ஏன் மனசை அலட்டிக்கிறே !

மாசாமாசம் தவறாம்ப்படிக்குப் பணம் அனுப்பி வைக்கிறேன்.

மாடு, கண்ணு, ஜாக்ரதை !

மாரியம்மன் பண்டிகைக்கு, கிடா பலி கொடுக்க மறந்து விடாதீங்க

இவ்விதமெல்லாம் 'தேரரியம்' கூறிவிட்டுத்தான் செல்கிறார்கள். அரும்பு மீசைக்காரர்—“உன் மகனும் கிளம்பி விட்டாலு.....” என்று கேட்கும்போதே, கிழவிக்குத் தன் மகன் அக் கரைக்குப் புறப்பட்ட நாளின் நிகழ்ச்சிகள் கவனத்துக்கு வரும்; இவனுக் காவது காளியாத்தா நல்ல புத்தி கொடுக்க வேணும்' என்று வாழ்த்துவாள் — மனதுக்குள். அவனிடம் கெஞ்சிக் கூத்தாடி, தன் மகனை எப்படியாவது கண்டு பிடித்து 'கடுதாசி' யைக் கொடுத்து, ஒரு காலணக் கடுதாசி போடச் சொல்லும்படி வேண்டிக்கொள்வாள் ஆகட்டும் பார்க்கலாம்—அந்தச் சீமையிலே. அவன் எந்த மூலையிலே இருக்கறாலே, நான் எந்தக் கோடியிலே வேலை செய்யப் போறாலே, யார் கண்டாங்க, இருந்தாலும் கண்டா, கட்டாயமாகக் கடுதாசியைக் கொடுத்து. புத்திமதி சொல்றேன், என்று வாக்களிப்பான், கப்பலுக்குக் கிளம்புவான். கண்ணுடா நீ! தங்கம்டா நீ! —என்று கிழவி வாழ்த்துவாள். பணம், சில குடிசைகளுக்கு வந்தது! கடிதம், பலபேருக்கு வந்தது. சிலர், 'நோய் நொடியுடன்' திரும்பி வந்து விட்டனர் !

கிழவிக்கு மட்டும், காலண கடுதாசியும் கிடைக்கவில்லை — திரும்பியவர்களிடமிருந்து, மகனைப்பற்றிய செய்தியும் கிடைக்கவில்லை.

அன்று கிழவிக்கு, வழக்கமான வேலை கிடைத்து விட்டது—வண்டி யோட்டி வரதன், அந்தப் பக்கத் திலே 'பஸ்'. ஏற்பட்டு விட்டதால், நொடித்துப் போனான்—ஆகவே வண்டி ஓட்டும் தொழிலுக்கு முழுக்குப் போட்டு விட்டு, 'அக்கரை' போகத் தீர்மானித்து விட்டான்—அவனிடம் 'கடுதாசி' கொடுத்தனுப்பும் வேலை, கிழவிக்கு.

“அவ குலுக்கி மினுக்கித் திரியும்போதே எனக்குத் தெரியும், அவ கெட்டுப் போவா என்பது” என்று கூறுவார்கள் தலை நரைத்தவர்கள், வள்ளியைப்பற்றி-வள்ளி தவறியவள்!

ஆடு வெட்டி ஆண்டியப்பன் தாலி கட்டி வள்ளியைப் பெறவில்லை—தாலி கட்டிய தாண்டவன் காலமான் பிறகு வள்ளி நெல் குத்தி ஜீவித்து வந்தாள். பக்கத்துக் கிராமத்திலே நெல் அரைக்கும் யந்திரம் அமைத்த பிறகு, அவளுக்குப் பிழைப்புக்கு வழி அடைத்துப் போய்விட்டது—ஆண்டியப்பன் அவளை ஜாடைமாதையாகக் கவனிக்க ஆரம்பித்தான்-வள்ளி, “நாசமாப் போவான்—மாரி சரியானகூலி கொடுக்கப் போகிறார்” — என்று சபித்தாள்—அவன் அஞ்சவில்லை—அவள், “அண்ணேன்” என்று முறை கொண்டாடி, அரை, கால் கடன் கேட்டுப் பெற்று வந்தாள், அவன் வட்டி கேட்கவில்லை, அசலைப்பற்றியும் கவலை காட்டவில்லை—அவள் புரிந்துகொண்டாள்—வெறுப்பாக இருந்தது—ஆனால் எவ்வளவு காலம் வறுமையுடன் போராடமுடியும்—“ஐயயோ! வேணு முங்கோ” என்று கெஞ்சும் குரலில் தொடங்கி, “எப்பவும் கைவிடமாட்டாயே!” என்று கொஞ்சம் குரலில் முடிந்தது, அவளுடைய வீழ்ச்சி!

வள்ளிக்கு, நாலு எழுத்து எழுதப் படிக்கத் தெரியும்.

அவனிடம் சென்று, ஆயிரம் கண்ணை! கற்கண்டே! போட்டு, கிழவி எழுதச் சொன்னாள்.

‘சிரஞ்சீவி மணிக்கு’

காளியாயி கடாட்சத்தாலே நான் இன்னமும் உசிரை வச்சிக்கிட்டுத்தான் இருக்கிறேன் நான் ஒருத்தி இருக்கிறேன் என்கிற நினைப்பே உனக்கு மறந்து போச்சா. உன்னைக்கண்ணாலே கண்ணிவிட்டுச் செத்துத் தொலைக்கத்தான் நான் காத்தகிட்டு இருக்கிறேன். கேவலம் ஒரு பிச்சைக்காரி போல இருக்கிறேன். நாலு நாளைக்கு ஒரு தடவை கூடச் சோறு கிடையாது நான் இப்பவோ பின்னையோன்னு இருக்கிற இந்தச்சமயத்திலேகூட நீ ஊர்திரும்பாம இருக்கறது தர்மமா! ஒரே ஒரு தடவை வந்துபோ. உன்னைக் காணவேணும் என்கிற ஆசை என்னைக் கொல்லுது நான் கண்ணை மூடறத்துக்குள்ளே, ஒருமுறை பார்த்தாகணும். இங்கே நான் அனுபவிக்கிற தரித்திரம் சொல்லிமுடியாது. ஒரு அஞ்சோ பத்தோ அனுப்பினே, நாலைந்து கோழிவாங்கி வளத்து, முட்டைவித்து பிழைச்சிக்கலாம்—நான் சாப்பிட்டது போக மிச்சம் கூடக் கிடைக்கும்—பனிக் காலத்திலே உடல் வெட வெடன்னு ஆடிப் பிராணனே போயிடற மாதிரி ஆயிடுது. ஒரு கம்பளிப்போர்வை அனுப்பினே நல்லது.

கிழவி சொல்லிக்கொண்டே வந்தாள்—வள்ளி எழுதிக்கொண்டே இருந்தாள்.

“இன்னும் என்ன எழுதணும்—பெரிய பாரதமே எழுதியாச்சி—” என்று சலித்துக்கொண்டாள் வள்ளி.

“கண்ணு! இன்னும் ஒரே ஒரு சங்கதி எழுதிடு” என்று கெஞ்சினாள் கிழவி.

“சொல்லித் தொலை” என்றாள் வள்ளி.

கிழவி சொல்லத் தொடங்கினாள். “உன்னாலே பணம் காசு அனுப்ப முடியாவிட்டாலும் பரவாயில்லை. நீ இங்கே வந்து சேர்ந்தா போதும். உன்னைக் கண்ணாலே பார்த்தாலே என் கஷ்டம் அத்தனையும் தீர்ந்து போகும் அடுத்த கப்பலுக்கே பொறப்பட்டு.”

வள்ளி, கட்யாயப்படுத்திக் கிழவியை முடிக்கச் சொன்னாள்.

கடிதத்தை எடுத்துக்கொண்டு கிளம்பினாள் கிழவி, வரதன் குடிசைக்கு.

இதுபோல எத்தனை முறை அனுப்பினோம்— எவ்வளவு உருக்கமான கடிதங்கள்—எத்தனை சாமித்து ஆணையிட்டு எழுதினோம்—ஏனோ அவன் மனம் துளி கூட இரங்கவில்லை—இந்தத் தள்ளாத வயதிலே என்னைத் தவிக்க விட்டுவிட்டு, அக்கரையிலே சுகமாக இருக்க, எப்படித்தான் அவனுக்கு மனம் வந்ததோ— என்றெல்லாம் எண்ணியபடி கிழவி சென்றுகொண்டிருந்தாள்.

கடிதங்களைப் படிப்பதெயில்லையா—படித்துப் பார்த்தால், பகையாளியாக இருந்தால் கூடப் பரிதாபம் பிறக்குமே.

சரிபாகப் படித்திருக்கமாட்டான்—ஒரு கணம் உருகுவான், மறுகணமே மறந்துவிடுவான்—வினாயாட்டுச் சுபாவம்—அல்லது வேலை அவ்வளவு கடினமோ, கடிதம் போடக்கூட நேரம் கிடைக்காதோ—என்ன மாயமோ என்ன மர்மமோ, என்று எண்ணிக் கொண்டே சென்றாள்.

“பாட்டியம்மா! பாதை ஓரமாப்போ.....எதிரே காளைமாடு வருது.....” என்று அன்புடன் கூறினாள், கிராமத்துக்குப் புதிதாக வந்து குடியேறிய பாதிரியப்பன்.

கிராமத்தில் வைத்யசாலை நடத்திக் கொண்டு, பச்சிலைகளைச் சேகரித்து ஏதோ ஆராய்ச்சி நடத்திக் கொண்டிருந்தான் பாதிரியப்பன். கிராமத்தில் நல்ல மதிப்பு. கிழவியைப் ‘பாட்டியம்மா’ என்று அழைக்கும் ஒரே ஆசாமி, பாதிரியப்பன்தான்.

“டாக்டர்ய்யாவா” என்று கேட்டுக் கொண்டே, அவன் கையைப் பிடித்துக் கொண்டாள் கிழவி. அவ

ளுக்கு ஒரு எண்ணம் உதித்தது. கடிதத்தை மகன் சரியாகப் படிக்கிறானே இல்லையோ என்ற சந்தேகம் போய்விட்டது. எழுதிக் கொடுப்பவர்கள் சரியாக எழுதிக் கொடுக்கிறார்களோ இல்லையோ என்ற சந்தேகமே ஏற்பட்டுவிட்டது. எனவே, கடிதத்தை எடுத்து டாக்டரிடம் கொடுத்து, 'அக்கரையிலே இருக்கிற என் மகனுக்கு அனுப்ப இந்தக் கடிதாசி—படித்துச் சொல்லுங்கோ டாக்டர். அந்தச் சிறுக்கி சிறுக்கி; சரியா இருக்குதான்னு பார்க்கலாம்' என்று சொன்னாள். டாக்டர் கடிதத்தைப் பிரித்தார்— சிரிப்பு வந்து விட்டது!

“என்ன டாக்டரு! சிரிக்கறிங்க”

“யார் பாட்டியம்மா, கடிதாசி எழுதி கொடுத்தது”

“அவதான் — வள்ளி — ஒரு மாதிரியானவள்னு ஊர்லே பேசுவாங்களே, அந்தக் குட்டி — அவளுக்கு எழுதப் படிக்கத் தெரியும்”

“போக்கிரிப் பெண்ணு, பாட்டியம்மா அந்த வள்ளி! கடிதாசியிலே, எழுத்தே கிடையாது—கோலம் போட்டு வைத்திருக்கிறு.....!”

“என்னுது..... கோலம் போட்டிருக்காளா..... பாவி.....நான் சொல்லிக்கொண்டே இருந்தேன் அவ எழுதிகிட்டே இருந்தா.... ..”

“உன்னை அந்தப் பெண்ணு ஏமாத்தி விட்டிருக்கா, இருக்கட்டும் பாட்டியம்மா, நான் பார்த்துக் கண்டிக்கிறேன்.”

இப்பத்தானே எனக்கு சூட்சமம் புரியுது. என் மகன் பேரிலே கோபித்துக் கொண்டேன் நானு, இந்தச் சூட்சமம் தெரியாததாலே. இந்தப் படுபாவிங்க ஒவ்வொருத்தரும், நான் கடிதாசி எழுதிக் கொடுக்கச் சொன்னபோதெல்லாம், இந்த வள்ளி செய்ததுபோலச் செய்துதான் என்னை ஏமாத்தியிருக்கிறாங்க. என் ஆசை மகனுக்கு ஒரு கடிதாசியும்

போய்ச் சேர்ந்திருக்காது. அந்தக் கோபம் என் மகனுக்கு. அதனாலேதான் காலணை கடுதாசிகூட அவன் போடல்லே, டாக்டரய்யா! இப்படி ஒரு கிழவியை ஏமாத்தலாமா. நீங்களே சொல்லுங்க, இது தர்மமா”

“வருத்தப்படாதீங்க பாட்டியம்மா—சாயந்திரமா வீட்டுக்கு வாங்க, நான் கடிதம் எழுதித் தருகிறேன்”

டாக்டரை வாழ்த்திக்கொண்டே கிழவி தன் குடிசைப் பக்கம் சென்றாள்.

வள்ளி வீட்டுக்குப் பாதிரியப்பன் சென்று, சற்றுக் கோபமாகவே கண்டித்தான்.

“அது ஒரு பைத்யம் டாக்டரய்யா! நான் மட்டுமில்லை, நம்ம கிராமத்திலே யாருமே, கிழவி கடுதாசி எழுதச் சொன்னா, எதையாவது கிறுக்கித் தருவாங்க. அதுக்கு மூளை சரியில்லை; அதனாலே, இப்படி ஓயாம, கடுதாசி எழுதிக்கொடு கொடுன்னு, உசிரை வாங்கும். அதனாலேதான் நான் கோலம் போட்டேன். தப்பா எண்ணிடாதிங்க. அக்கரையிலே அதுக்கு மகனும் இல்லை, மகளும் இல்லை அவன் எப்பவோ செத்துப் போயிட்டிருப்பான்—உயிரோடு இருந்தா இத்தனை காலமுமா ஒரு காலணை கடுதாசி போடாதிருப்பான். இங்கே இது பைத்யம் பிடித்துப் போயி, இப்படித் தலைவிரிகோலமா இருக்குது. டாக்டரய்யா. நீங்க ஒண்ணும் வித்யாசமா எண்ணிடாதிங்க. அது பைத்யம்” என்று வள்ளி சமாதானம் கூறினாள். டாக்டருக்குத் திருப்தி ஏற்படவில்லை.

“என்ன காரணம் சொன்னாலும், நீ செய்தது தப்பு வள்ளி—ஒரு தள்ளாத கிழவியை இப்படி ஏமாத்துவது பாபம்” என்றார்.

“ஐயோ, ஐயோ.....நீங்க ஒரு உலகம் தெரியாதவரு....அந்தக் கிழத்துக்குப் புத்தி பேதலிச்சுப் போயிருக்குதுங்க. அதுக்கு மூளை சரியா இருந்தா ஏன் அக்கரைபோனவனை நினைச்சிகிட்டே கிடக்க

கோணம், இப்படி, ஐயா! அம்மாந்னு பிச்சை எடுத்துப் பிழைக்கவேணும்—மலையாட்டம்மா இருக்கிறனே மற்றொரு மகன்—அவனோடு போய் இருந்துகிட்டு, வயிரரச் சாப்பிடக்கூடாதா—நிம்மதியா கிடக்கலாமே” என்றாள்.

“மற்றொரு மகனா? கிழவிக்கா?” என்று ஆச்சரியத்துடன் கேட்டான் பாதிரியப்பன்.

“நீங்க கிராமத்துக்கு புதுசுதானே தெரிந்திருக்காது. கிழவிக்கு இன்னொரு மகன் இருக்கிறான்—பெரிய அந்தஸ்து இல்லென்னாலும், வயிரரசு கஞ்சி ஊத்தக் கூடியவன் தான்—சமுசாரி—அடுத்த கிராமத்திலே இருக்கிறான்—சன்னாசின்னு பேரு.....” என்று விவரம் கூறிக்கொண்டே இருக்கும்போது, தொலைவிலே ஆண்டியப்பன் வருவதைக் கண்டு, “அதோ அது வருது. மூக்குமேலே கோபம் அதுக்கு. நாய்களங்கமத்து பேசுகிட்டு இருந்தாக்கூட, என்னயோ ஏதோன்னு சந்தேகப்பட்டுகிட்டு சண்டைக்கு வந்து தொலைக்கும். நீங்கபோய் வாங்க டாக்டரய்யா—பக்கத்து கிராமம்—சன்னாசி—அவனையே கேட்டுப் பாருங்க, கிழவியோட சமாசாரம் புரிந்துபோகும்” என்று சொல்லிவிட்டுப் போய்விட்டாள்.

சன்னாசி பெரிய குடும்பஸ்தன்—நாணயமானவன்.

பெரிய வைக்கோற்போரை சரிப்படுத்திக் கொண்டிருந்தான், டாக்டர் அவனைப் பார்க்கச் சென்றபோது!

“ஆமாங்க! என் மானத்தை வாங்கவே அந்தக் கிழம் அப்படிச் செய்து, தலை இறக்கமாத்தான் எனக்கு இருக்குது. தடியாட்டம்மா நான் இருக்கிறேன் சோத்துக்குத் துணிக்குக்குறைச்சல்கிடையாதுங்க—இங்கேவந்து விழுந்து கிடன்னு ஆயிரம் தடவை வந்து கெஞ்சி கேட்டாச்சிங்க, ஒரே பிடிவாதமா வரமாட்டேங்குது—அங்கே பட்டினி கிடக்குது—பிச்சை எடுக்குது—எனக்கு அவமானம் தாங்கமுடியலிங்க”

“என்னு விரோதம் என்னிடம்? உன் சொந்தத் தாயார்தானே?”

“என்னைப் பெத்தவங்கதான். குழைந்தையி லேயே என்னை இங்கே கொடுத்து விட்டாங்க— இங்கேன்னை, இதுவும் ‘அன்னியரில்லா, அசலாரில்லா, —எங்கே சின்னம்மா வீடுதான்.’”

“உங்க சின்னம்மாவிடம் விரோதமா?”

“ஒரு இழவும் கிடையாதுங்க. ஆனா இங்கே நான் வந்ததிலே இருந்து, எங்க அம்மா காலடி எடுத்து வைக்கறதில்லே. அது என்ன வைராக்கியமோ, போங்க. என் கலியாணத்துக்குக்கூட, பத்துபேர் வாரதுபோல வந்துவிட்டு, ஒருவேளை கையை நனைச்சி கிட்டுப் போனதுதான், நான் காலிலே விழுந்து கும்பிட்டுக் கூப்பிட்டாக் கூட வரமாட்டேங்குது— காரணம் சொல்றதில்லே—எனக்குச் சிலசமயம் வரு கிற கோபம், அதைவெட்டிப் போட்டுவிடலாமான்னு கூடத்தோணுகுது போங்க. “உங்க அம்மா அங்கே பிச்சை எடுத்துக்கிட்டு இருக்கறாடாப்பா, ஏன் அப்படி அவளை அலையவிடறே”ன்னு யாராவதுகேட்டா, என் மனசு என்னு பதறிப்போகும், நீங்களே சொல்லுங்க. இப்படி என் மனசை எரியச் செய்துகிட்டு, அங்கே கிடக்குது, நான் என்னசெய்ய?”

“சன்னாசி! கோபிக்காதே! உன் சம்சாரத்தேட ஏதாச்சும்.....”

“அவ ‘அப்பிராணிங்க’—மாமியார் காலிலே விழுந்து குப்பிட்டா புண்ணியம்னு எண்ணுகிறவ. அவளும், அவளாலே ஆனமட்டும் கூப்பிட்டுப் பாத் தாச்சி. நம்ம ‘கொழந்தை’கள் கூப்பிட்டே வரலே, போங்களேன்”

“என்னப்பா இது அதிசயமா இருக்கு”

“அதிசயமா? அக்ரமம்னு சொல்லுங்க டாக்ட ரய்யா! வர்ர பழி வரட்டிம்னு அதை அடிச்சுக்

கொண்ணு போடலாமானுகூட ஆத்திரம் வருது,
தெரியுங்களா”

டாக்டர் பாதிரியப்பனுக்குப் பச்சிலை ஆராய்ச்சி
யிலே கூட மனம் செல்லவில்லை. இந்தக் கிழவியின்
விசித்திரப் போக்கு அவருக்கு மனக் குழப்பமே
உண்டாக்கிவிட்டது. கிழவியைக் கண்டே கேட்பது
என்று தீர்மானித்தார்.

*

“அவன் பேச்சைமட்டும் எடுக்காதிங்க.....”

“அவன் நல்லவனா இருக்கானே பாட்டி”

“தங்கமானவன்.....அவன் சம்சாரமும் குண
சாலி.....எவ்வளவோ அன்பாத்தான் என்னை கூப்
பிடறங்க.....ஆனா.....”

“என்ன அனாவும் ஆவன்னாவும்.....”

“அவன், என் மகனில்லிங்க.....”

“உன் மகனில்லையா.....உனக்கென்ன வள்ளி
சொன்னதுபோல, மூளை குழம்பி இருக்குதா.....
உன் மகன் இல்லையா.....”

“நான் பெத்தவன் தான் சன்னாசி.....ஆனா.....
டாக்டர்ய்யா, இதை மனசோடே போட்டுவையுங்கோ
.....முக்கியமா அவனுக்குத் தெரியப்படாது.....
தெரிந்தா குடும்பத்துக்கே ஆபத்து..... நான் தான்
பெத்தேன்.....ஆனா, அவன் பேய் மகன்.....”

“பைத்யமே தான் உனக்கு, பேய் மகனாவது
பூதத்தின் மகனாவது.....என்ன கிழவி உளறிக்
கொட்டறே....”

“உங்களுக்கெல்லாம், என்ன தெரியும்.....
இந்தக் காலத்துப் பிள்ளைங்க.....சன்னாசி, பேய்க்குப்
பொறந்தவன் அவனுக்கும் தெரியாது, கிராமத்திலே
யாருக்கும் தெரியாது.....இப்ப உங்ககிட்ட சொல்
கிறேன் — பேய்க்குப் பொறந்தவன் சன்னாசி—

அதனாலே தான், பொறந்த மூனுமாசமே அவனை என் தங்கச்சிக்குத் 'தத்து' கொடுத்து விட்டேன்."

"பாட்டி! உனக்கு மூத்தமகன் அக்கரைபோயிட்ட துக்கத்தாலே மூளை குழம்பியிருக்கு....."

கேள் டாக்டர்ய்யா.....மூளையாவது குழம்பற தாவது.....மணி பொறந்து அஞ்ச வருஷத்துக்குப் பிறகு, இவன் பொறந்தான்.....இவன் என் வயித் திலே கரு தரிக்கிறதற்கு ஒரு வருஷத்துக்கு முந்தி, என்னை திருக்குளத்தப் பேய் பிடிச்சிடுச்சி, பேயை ஓட்ட 'அவரு' படாதபாடுபட்டாரு—செலவு கண்மண் தெரியாமச் செய்தாரு—அந்தப் பாழாப்போன பேய் ஒழியமாட்டேன்னு சொல்லிடிச்சி. சூடு வைச்சிப் பாத்தாங்க, தலைமுழுக்கு, வேப்பஞ்சேலை கட்டி மாரி யம்மன் கோயிலிலே சுற்றி வர்ரது, ஒண்ணு பாக்கி யில்லை, திருக்குளத்தப் பேய் எதுக்கும் மசியல்லை. எனக்குப் பேய் பிடிச்சிருந்தபோதுதான் கரு தரிச் சது, இந்தப் பய பொறந்தான்—அவனைத்தான் நீங்க பார்த்தீங்களே — இலட்சணமாயிருப்பான்— அவன் பொறந்ததும், ஊர்க்கோடியிலே இருந்த ஒரு பிரம்மாண்டமான புளியமரம் வேரோடச் சாய்ந்து கீழே விழுந்தது....இடி இடிச்சி, மாரியம்மன் கோயில் கோபுரத்திலே விழுந்து, அதை இடிச்சித் தள்ளிவிட் டது, எங்க வீட்டிலே இரண்டு படி கறக்கும் அருமை யான பசுமாடு, அது 'காவ்காவ்'னு கத்திகிட்டே கீழே 'தொயில்னு' விழுந்து செத்துப் போச்சு, அப்பப்பா! அவன் பொறந்ததும் ஊருக்கே பெரிய ஆபத்துன்னு வையுங்களேன், அப்படியெல்லாம் நேரிட்டுது.

இதோடு போச்சா; அவரு, அவங்க அப்பாரு, நல்லா இருந்த மனுஷனுக்குக் காச்சல் கண்டு, வாயிலே 'நொப்பும் நொரையும் தள்ளி, கைகால் இழுப்பு வந் துடிச்சி. எனக்குப் பயம், சந்தேகம், துக்கம். பூஜாரியைக் கூப்பிட்டு, என்னய்யா இதுன்னு கேட் டேன், "எல்லாம் திருக்குளத்துப் பேய் செய்கிற

வேலை”ன்னு சொல்லிவிட்டு, அவன் சொன்னான், “உன் குடும்பமும் இந்தக் கிராமமும் நாசமாகாமே இருக்கவேணும்னா, முத்தம்மா! இந்தச் சிசுவை நீ வளர்க்கக்கூடாது. இது பேய்க்குப் பொறந்தது. அதனாலேதான் இவ்வளவு ஆபத்து. இதை நீ உன் வீட்டிலே வளரச்செய்தே, ஒரே வருஷத்திலே அப்பனை முழுங்கிவிடும்;—பிறகு, நீ, உன் மூத்தவன், இப்படி ‘காவு’ வாங்கிக்கொண்டே இருக்கும். அதனாலே இதை வேறே யாருக்காவது ‘தத்து’ கொடுத்திவிடும். உன் பிள்ளை என்கிற எண்ணமே கூடாது. நீயும் ‘இதுவும்’ ஒரே கூரையிலே இருந்தாலே ஆபத்துத்தான். ஒரு ஐந்து நிமிஷத்துக்கு மேலே, நீ இதைப் பார்த்தாக்கூட ஆபத்து ஏற்படும். இது பேய்க்குப் பொறந்தது என்று சொன்னான். மூணாசம் என் தங்கச்சி தூக்கிட்டுப்போனா, அதிலே இருந்து அங்கேயே அவன் இருந்துகிட்டான். ஆனாலேதான் டாக்டரய்யா, நான் அவனோட போய் இருக்கமுடியாத நிலை, இதை அவனுக்குச் சொல்லவும் கூடாதுன்னு பூஜாரி சொல்லியிருக்கறான். மகன் என்கிற பாசத்தாலோ, இந்தத் தள்ளாத வயதிலே நிம்மதியா இருக்கலாமே என்று எண்ணத்தாலேயோ, நான் அவனோட போய் இருக்கிறதன்னா, என்னாலே, ஊருக்கே நாசம் வந்துடுமே, அந்தப் பாவத்தைச் சுமக்கச் சொல்லிங்களா. அவனும் குழந்தை குட்டிகளோட இப்ப சுகமா இருக்கறான்—நானும் அவனும் ஒரே கூறையின் கீழே இருக்க ஆரம்பிச்சா, அந்தப் பேய் அவன் குழந்தை குட்டிகளையும் ‘காவு’ கேட்டு விடும். அதனாலேதான், ‘அக்கரை’ போயிருக்கிற என் மகன் வருகிற வரையிலே என்ன வேதனையானாலும் அனுபவிச்சு கட்டு இருக்கறதன்னா ஏற்பட்டுப் போச்சு” என்று கிழவி கூறினாள். டாக்டருக்கு வந்த ஆத்திரத்துக்கு அளவே இல்லை. “எங்கே அந்தப் பூஜாரி?; என்று கோபமாகக் கேட்டார்—“அவன் செத்து வருஷம் ஆறு ஆவுதே” என்றாள் கிழவி.

என்ன செய்வான் பாதிரியப்பன், பேயாவது பூதமாவது, சாபமாவது என்று சொன்னால், கிழவியால் நம்பமுடியுமா! பல கலை வல்லவர்களே அந்தமயக்கத்தி லிருந்து விடுபட முடியாது தவிக்கிறார்கள்—இந்த கிழ விக்கு 'பகுத்தறிவு' வாதம் செய்து காட்டி, பேய் பூதம் பிசாசு என்பதெல்லாம் கட்டுக்கதை, பூஜாரி ஒரு புரட்டன், அவன் சொன்னது அத்தனையும் அர்த்தமற்றது, என்று ஒப்புக்கொள்ளும்படி எப்படிச் செய்யமுடியும். ஆக்ஸ்போர்டும் கேம்பிரிட்ஜும் படித்துவிட்டு, மனைவிமார்களை அரசமரம் சுற்றிவரச் செய்வதற்கு, அமெரிக்கன் மாடல் மோட்டாரில் அனுப்பி வைக்கிறார்கள். இந்த கிழவிக்குப் பகுத் தறிவு புகட்டவா முடியும்!

“பாட்டி! எவனோ ஒரு மூடன் சொன்னதை நம்பி, நாசமாகித் தொலைக்காதே” என்று கூறினார்.

“மூடனா! யாரைச் சொல்கிறாய்ப்பா பூஜாரியை யா! சேச்சே! அவனுக்கு, ராமாயணம், பாரதம், கந்த புராணம் எல்லாம் மனப்பாடம். ஜோதிடம் தெரியும். இந்தப் பக்கத்திலேயே, ரொம்பக் கியாதி அவனுக்கு” என்று கிழவி கூறிவிட்டு, ஏன் இந்தக் காலத்திலே, இதை எல்லாம் நம்ப மறுக்கிறார்கள் என்று எண்ணி வருத்தப்பட்டுக்கொண்டாள்.

என்ன செய்வதென்று தெரியாமல் சிலைபோலா னார் டாக்டர்.

“டாக்டர்ய்யா! என் வினை அது, அதுக்கு யார் என்ன செய்ய முடியும். விட்டுத் தள்ளுங்க. நீங்க வீண் பொழுது த ஓட்டாமபடித்து ஒரு கடுதாசி எழுதிக்கொடுங்க, என்று கெஞ்சினாள்.”

டாக்டரின் கண்களிலே நீர் கசிந்தது—கொபமும் கொப்பளித்துக்கொண்டு வந்தது,

ஆனால், யார்யீது கோபித்துக்கொள்வது?

* 30-1-55 திராவிடநாடு இதழில் வெளிவந்தது.

தயாராகிறது!

பெண் மொழிகள்

பெண்களைப்பற்றி உலகப் பேரறிஞர் பலரின்
பொன்மொழிகள் கொண்டது.

தொகுத்தவர் :

ஆராய்ச்சிமணி

கண்ணுக்கு விருந்தளிக்கும் அழகிய முகப்புடன்

விலை அறு 8

தேவைக்கு :

அவஞ்சி பதிப்பகம்

5, பிளாக்கர்ஸ் ரோடு,

மவுண்ட்ரோடு : : சென்னை-2.

மேலட்டை : பொன்னி அச்சகம், சென்னை-1.